

ماہنامہ ”نقیبِ ختم نبوت“ ملتان

حسنِ انتقاد

مقرر فرمایا۔ آپ نے ۱۹۶۲ء میں ایوب خان کے خلاف تحریک میں بھرپور حصہ لیا۔ تحریک ختم نبوت ۱۹۷۴ء اور ۱۹۸۴ء میں قائدانہ کردار ادا کیا۔ وہ خشک صوفی نہ تھے۔ جید عالمِ دین اور وسیع المطالعہ تھے۔ انہوں نے خطبہ جمعہ اور شبِ جمعہ کی مجلس ذکر میں بیان کو بڑے اہتمام سے جاری رکھا۔ انہیں کوئی شائع کردے تو بہتوں کا بھلا ہوگا۔ ۱۹۵۳ء میں اپنے والد گرامی شیخ انیسر حضرت مولانا احمد علی لاہوری رحمۃ اللہ علیہ کے ایما پر ہفت روزہ ”خدام الدین“ جاری کیا جو تادمِ زیت جاری رہا۔ عملی زندگی میں سیاسی اور تحریکی سرگرمیوں میں بھرپور حصہ لیا۔ آپ کے قول اور فعل میں تضاد نہ تھا۔ میدانِ سیاست میں بھی آپ حق گوئی اور بے باکی کا مظہر تھے۔ مولانا محمد اسماعیل شجاع آبادی نے اپنے مرشد مولانا سید جاوید حسین شاہ صاحب مدظلہ کے حکم و فرمائش پر اس کتاب کو مرتب کیا۔ شاہ صاحب مدظلہ، حضرت مولانا عبید اللہ انور رحمۃ اللہ علیہ سے بیعت ہیں۔ کتاب کو اٹھ ابواب پر تقسیم کیا گیا ہے۔ چہار رنگے خوبصورت ٹائٹل سے مزین ہے۔ کتاب میں مولانا عبید اللہ انور کا فقر، استقامت، تقویٰ، سیاست، ذہانت، توکل، اخلاق و عادات، سخاوت اور آپ کے شب و روز محفوظ کر دیے گئے ہیں۔ مولانا عبید اللہ انور ایک ہمہ جہت اور بھرپور شخصیت تھے۔ مولانا کی شخصیت پر ایک بھرپور کتاب کی ضرورت ابھی باقی ہے۔ تاہم مولانا محمد اسماعیل شجاع آبادی کی یہ مخلصانہ کوشش قابلِ تحسین ہے۔

● نام کتاب: اشاریہ ماہنامہ ”الرحیم“ ”الولی“ حیدرآباد (جون ۱۹۶۳ء تا جون ۲۰۰۷ء)

مرتب: محمد شاہد حنیف قیمت: ۴۰۰ روپے صفحات: ۲۱۴

ہر چیز کی ترقی کے ساتھ ساتھ ہر موضوع پر اس قدر لٹریچر شائع ہو رہا ہے کہ سب کا احاطہ کرنا مشکل کام ہے۔ ان حالات میں کتب یا رسائل کی اتنی بڑی تعداد میں خاص موضوع تک رسائی اس سے بھی زیادہ مشکل امر ہے۔ اسی مشکل کو حل کرنے کے لئے محققین نے ان کے اشاریے تیار کرنے کا فن ایجاد کیا ہے۔ جس کی مدد سے ہم اپنے مطلوبہ موضوع تک رسائی کر سکتے ہیں۔ ماہنامہ ”الرحیم الولی“ کا مشترکہ اشاریہ بھی اسی سلسلے کی ایک کڑی ہے۔ یہ اشاریہ بھی جناب شاہد حنیف کا تیار کردہ ہے۔ اس میں جون ۱۹۶۳ء سے لے کر جون ۲۰۰۷ء تک شائع ہونے ”الرحیم“ اور ”الولی“ کے شمارے شامل کیے گئے ہیں۔ اس اشاریے سے علامہ غلام مصطفیٰ قاسمی سے وابستہ موضوعات پر تحقیق کرنے میں بہت مدد ملے گی۔

● نام کتاب: آسمانی صحائف اور قرآن کریم مؤلف: مشتاق احمد قریشی (بمصر: مولوی اخلاق احمد)

ضخامت: ۵۱۲ صفحات قیمت: ۵۰۰ روپے

ناشر: نئے افق پبلی کیشنز۔ فرید چیمبرز عبداللہ ہارون روڈ کراچی 021-35620771-0300-8264242

دستور العمل اور ضابطہ حیات کے اعتبار سے اسلام جتنا مالا مال اور امیر ہے اتنا دنیا کا کوئی اور دین یا مذہب نہیں کیونکہ اسلام کا دستور حیات ”حفاظتِ خداوندی“ کے سخت پہرے میں ہے جبکہ دیگر مذاہب کے دستور یا قانونی کتابیں

ماہنامہ ”نقیب ختم نبوت“ ملتان

حسن اعتقاد

زمانے کی دستبرد سے محفوظ نہیں رہ سکیں اور یہ صرف ہمارا دعویٰ نہیں بلکہ دنیا کا ہر آدمی اس حقیقت سے واقف اور اس کا معترف ہے کہ ”قرآن کریم“ کی صورت میں مسلمانوں کا مکمل ”دستور زندگی“ انتہائی محفوظ دستور ہے۔ حقائق اور واقعات سے جتنی مناسبت ہمیں اس آخری آسمانی کتاب میں دکھائی دیتی ہے کسی اور صحیفے میں تلاش بسیار کے بعد بھی اس کی نظیر نہیں ملتی، زیر تبصرہ کتاب ”آسمانی صحائف اور قرآن کریم“ میں اسی اہمیت کو اجاگر کیا گیا ہے، تورات اور انجیل کے بارے میں قدرے مفصل معلومات ہیں گویا کہ کتب سماوی کے حوالے سے مذکورہ کتاب اہم دستاویز ہے۔ انداز تحریر سادہ اور دلنشین ہے اور نسل نو کو مذہب کی طرف راغب کرنے اور انہیں اسلام اور تعلیمات خداوندی سے آگاہ کرنے میں ایک اہم اضافہ ہے۔ حضرت مولانا فضل الرحیم اشرفی (لاہور)، مفتی خالد محمود (کراچی) اور ڈاکٹر تنویر احمد کی تقاریر نے کتاب کو مستند بنا دیا ہے۔

● نام کتابچہ: ”سیرت محمد رسول اللہ صلی اللہ علیہ وسلم، ایک عالمگیر ودائمی نمونہ عمل“۔ دعاء خیر، تلخیص و تدوین: ڈاکٹر عرفان خالد ڈھلو
ناشر: شعبہ علوم اسلامیہ یونیورسٹی آف انجینئرنگ اینڈ ٹیکنالوجی لاہور

قرن اوّل سے لے کر اب تک حضور صلی اللہ علیہ وسلم کی سیرت مبارکہ پر بے شمار کتب لکھی جا چکی ہیں اور یہ سلسلہ ان شاء اللہ تاقیامت جاری و ساری رہے گا، سیرت نگاروں نے متعدد و متنوع اسالیب اختیار کیے ہیں اور حضور صلی اللہ علیہ وسلم کی حیات مبارکہ کے کسی بھی پہلو کو تشنہ نہیں چھوڑا۔ زیر تبصرہ کتابچہ ”سیرت محمد رسول صلی اللہ علیہ وسلم، ایک عالمگیر ودائمی نمونہ عمل“ اسی سلسلہ کی ایک کڑی ہے۔ ۲۰ صفحات کے اس کتابچہ میں ڈاکٹر عرفان خالد ڈھلو نے علامہ سید سلیمان ندوی رحمۃ اللہ علیہ کے ۱۹۲۵ء میں دیے گئے ۸ لیکچرز کی تلخیص کر کے ان کو ایک اچھوتے اور منفرد اسلوب میں پیش کیا ہے، اس کتابچہ کے مطالعہ سے یقیناً محبت و اطاعت نبوی صلی اللہ علیہ وسلم کا جذبہ اور مطالعہ سیرت کا ذوق پیدا ہوگا۔

● سہ ماہی بکھرے پھول (ختم نبوت نمبر) رابطہ بکھرے پھول سرانے نورنگ، ضلع لکی مروت (خیبر پختونخوا) 0301-3005313
ختم نبوت ایک بنیادی اور اعتقادی مسئلہ ہے جس پر کفر و ایمان کا انحصار ہے، جس طرح ایک سچے اور بحق نبی کو نہ ماننا کفر ہے اسی طرح ایک جھوٹے نبی کو ماننا کفر ہے۔ ختم نبوت کا عقیدہ اپنے ماننے والوں میں بے پناہ یقین، اعتماد اور ثابت قلبی پیدا کرتا ہے جس سے انسان کی ذہنی و عملی صلاحیتوں کو زبردست مہمیز ملتی ہے۔ اسی عقیدہ کی اہمیت کو مد نظر رکھتے ہوئے صاحبزادہ امین اللہ، مولانا محمد طیب طوفانی اور منتظمین سہ ماہی ”بکھرے پھول“ نے ختم نبوت نمبر شائع کیا ہے جس میں نو مسلم قادیانیوں کے قبول اسلام کی ایمان افروز آب بیتیاں درج ہیں۔ اللہ تعالیٰ اس دینی، دعوتی اور اصلاحی جریدے کو قبولیت عامہ عطا فرمائیں۔

